

"Atmosfer havasına atılan zərərli maddələrin, ona fiziki təsir mənbələrinin inventarlaşdırılması Qaydaları", "Atmosfer havasının mühafizəsi sahəsində dövlət nəzarətinin həyata keçirilməsi Qaydası", "Atmosfer havasına zərərli kimyəvi, bioloji və fiziki təsir göstərən mənbələri olan hüquqi şəxslərin atmosfer havasının mühafizəsini həyata keçirmə Qaydası" və "Atılmanın texniki normativlərinin və atılmanın yol verilən həddinin tətbiq edildiyi obyektlərin Siyahısı"nın təsdiq edilməsi haqqında

AZƏRBAYCAN RESPUBLİKASI NAZİRLƏR KABİNETİNİN QƏRARI

"Atmosfer havasının mühafizəsi haqqında" Azərbaycan Respublikası Qanununun tətbiq edilməsi barədə" Azərbaycan Respublikası Prezidentinin 2001-ci il 11 iyun tarixli, 501 nömrəli Fərmanının icrasını təmin etmək məqsədi ilə Azərbaycan Respublikası Nazirlər Kabineti **qərara alır**:

1. "Atmosfer havasına atılan zərərli maddələrin, ona fiziki təsir mənbələrinin inventarlaşdırılması Qaydaları", "Atmosfer havasının mühafizəsi sahəsində dövlət nəzarətinin həyata keçirilməsi Qaydası", "Atmosfer havasına zərərli kimyəvi, bioloji və fiziki təsir göstərən mənbələri olan hüquqi şəxslərin atmosfer havasının mühafizəsini həyata keçirmə Qaydası" və "Atılmanın texniki normativlərinin və atılmanın yol verilən həddinin tətbiq edildiyi obyektlərinin Siyahısı" təsdiq edilsin (əlavə olunur).

2. "Atmosfer havasının mühafizəsinə dövlət nəzarətinə dair Əsasnamənin təsdiq edilməsi haqqında" SSRİ Nazirlər Sovetinin 19 avqust 1982-ci il tarixli, 764 nömrəli qərarı barəsində" Azərbaycan SSR Nazirlər Sovetinin 3 sentyabr 1982-ci il tarixli, 411 nömrəli qərarı qüvvədən düşmüş hesab edilsin.

3. Bu qərar imzalandığı gündən qüvvəyə minir.

Azərbaycan Respublikasının Baş naziri A. RASİZADƏ

Bakı şəhəri, 15 aprel 2002-ci il

№ 63

Azərbaycan Respublikası Nazirlər
Kabinetinin
2002-ci il 15 aprel tarixli 63 nömrəli qərarı ilə
TƏSDİQ EDİLMİŞDİR

Atılmanın texniki normativlərinin və atılmanın yol verilən həddinin tətbiq edildiyi obyektlərin

SİYAHISI

Bu Siyahı "Atmosfer havasının mühafizəsi haqqında" Azərbaycan Respublikası Qanununun tətbiq edilməsi barədə" Azərbaycan Respublikası Prezidentinin 2001-ci il 11 iyun tarixli 501 nömrəli Fərmanının icrası ilə əlaqədar hazırlanmışdır və atmosfer havasının mühafizəsi sahəsində atılmanın texniki normativlərinin və atılmanın yol verilən həddinin tətbiq edildiyi obyektləri müəyyən edir.

1. Atılmanın texniki normativlərinin və atılmanın yol verilən həddinin tətbiq edildiyi obyektlərin Siyahısı, həmin obyektlərin təhlükəlilik kateqoriyasına görə müəyyən edilir.

2. Atılmanın texniki normativlərinin və atılmanın yol verilən həddinin tətbiq edildiyi obyektlər atmosfer havasına atılan zərərli maddələrin miqdarına, sayına və qatılıq hədlərinə əsasən 4 təhlükəlilik kateqoriyasına bölünür:

I təhlükəlilik kateqoriyasına neftqazçıxarma, neft və qaz emalı, tikinti materialları istehsalı, metallurgiya, filizçıxarma, energetika, neftkimya sənayelərinin iri müəssisələri aiddir;

II təhlükəlilik kateqoriyasına neftqazçıxarma, neft və qaz emalı, tikinti materialları istehsalı, metallurgiya, filizçıxarma, energetika, neftkimya sənayelərinin bəzi müəssisələri, iri maşınqayırma, avtomobil istehsalı, gəmiqayırma, gəmi təmiri, pambıqtəmizləmə və nəqliyyat müəssisələri aiddir;

III təhlükəlilik kateqoriyasına bəzi maşınqayırma, avtomobil istehsalı, gəmiqayırma, gəmi təmiri və nəqliyyat müəssisələri, həmçinin iri yüngül və yeyinti sənayesi müəssisələri aiddir;

IV təhlükəlilik kateqoriyasına bəzi yüngül və yeyinti sənayesi və nəqliyyat müəssisələri, həmçinin xidmət sahəsi müəssisələri aiddir.